

**Patri Anastasju Cuschieri O.Carm.,
Il-Poeta li kiteb il-versi ta' l-innu lil S. Guzepp.**

minn ANTHONY CASHA

**“Lil Gużepi ejjew fahhru
Intom tfa!, intom tfa!iet:
Ġibu magħkom ġilji bojod
U xerrduhom bil-mijiet.
Għax bħal ġilju kienet qalbu
Safja mbegħda mill-ħtijiet.
Min ta' Malti u ta' nistrani
Id-demm jġgri ħoss ġo fih
Lil Gużepi jfahhar magħna
F'dal-jum tiegħu tant sabieħ.”**



Dawn huma l-versi ta' l-ewwel strofa ta' l-innu lil San Gużep, li kiteb partikularment għalina l-Gużepini Rabin, il-Professor, Poeta u Religjuż Karmelitan: Patri Anastasju Cuschieri li proprju din is-sena jaħbat il-25 anniversarju mill-mewt tiegħu.

Għalhekk ħsibt li din is-sena huwa xieraq li nfakkru f'dan il-ktieb, permezz ta' din il-kitba, lil dan il-bniedem: iben ġenju w eroj patrijottiku nazzjonalista ta' art tweldina, li huwa magħruf bħala: “L-Poeta tal-Madonna” w “Il-Poeta tal-Kelma Maltija”.

Patri Anastasju Cuschieri kien filosofu għaref, teologu studjuż, oratur kbir storiku u senatur (1). Fuq kollha u tabiħaqq huwa ġie deskritt mill-istudjużi tal-Malti bħala wieħed mill-aqwa poeti kbar tal-poezija Maltija, li fi kliem il-Prof. Guże Aquilina: “ff-aqwa tiegħu iħabbatha ma' Dun Karm u ħafna drabi jilħaq spalla ma' spalla

miegħu” (2). Fi kliem l-Avukat George Zammit. “Hadd daqsu ma għaraf ifisser il-ġmiel u l-qawwa ta' l-Ilsien Malti” (3).

Kien madwar ħamsin sena ilu, eżattament bejn is-snin 1937 - 1938; meta Cuschieri kiteb il-versi ta' l-innu tagħna, lil San Gużep. Meta f'dan l-istess żmien inkitbet ukoll il-kompożizzjoni mużikali ta' l-istess

innu mis-Surmast Carlo Diacono (1876-1942) (4). Cuschieri ta' poeta kapaċi li kien, kitbilna mit-tqanqi lil li f'qalbu versi tassew sbieħ, ċari sempliċi u mexxejja, im-żewġin b'elementi qawwija ta' reliġ-ozità u patrijotizmu kif kien jaf jikk-teb hu.

Patri A. Cuschieri kien devot kbir tal-Madonna. Tant li huwa msejjaħ, kif diġa għidt fil-bidu ta' din il-kitba, bħala: "Il-Poeta tal-Madonna". Għaliex il-biċċa l-kbira tal-poeziji reliġjużi tiegħu għandhom bħala sugġett il-Madonna. Għalhekk ma jistax jonqos li l-imħabba kbira interna u esterna li kelli lejn il-Madonna; naturalment kemm bħala nisrani if ukoll bħala Patri Karmelitan ma tqanqalx fih devozzjonijiet lejn l-Għarus tagħha, San Ġużepp. Tant li huwa daħħal lil San Ġużepp flimkien ma' Marija, f'żewġ poeziji tiegħu "Ejjew Ragħajja" u "Il-Milied" (5). Barra minn hekk huwa kiteb ukoll poezija partikularment dwar San Ġużepp, bl-isem ta' "Leggenda fuq San Ġużepp", li hu kiteb fl-1927 (6).

Bijografija ta' Patri A. Cuschieri

Patri Anastasju Cuschieri iben Ġużeppi u Andreana Cuschieri twieled il-Belt Valletta fis-27 ta' Jan-
nar, 1876. Gie mgħammed tlett ijiem wara fil-Knisja Parrokkjali ta' Santa Marija ta' Porto Salvo (San Dumin-ku) tal-Belt stess u ngħata l-isem ta' Pawlu.

Fit-tfulija tiegħu Cuschieri kien

imur l-iskola elementari tal-Belt. Kien ukoll abbati fil-Knisja tal-Madonna tal-Karmnu u jista' jagħti l-każ li kien f'dan iż-żmien li nibtet fih ix-xewqa li jidhol Patri fl-Ordni Karmelitan. Tant hu hekk li wara li spiċċa l-istudji tiegħu mill-Liceo, fl-eta' 15-il sena daħal mal-Patrijiet Karmelitani fl-1891.

Għamel il-professjonijiet solenni f'idan l-istess Ordni, fit-28 ta' Awissu, 1892 u għażel l-isem ta' Anastasju. Huwa beda l-istudji tiegħu f'Malta u kampa l-istudji tal-Filosofija u tat-Teoloġija f'Ruma fl-Universita' Gregorjana, fejn kiseb il-gradijiet ta' Dottorat fid-Divinità u Dottorat fil-Filosofija u il-Magisteru fit-Teoloġija.

Qaddes l-ewwel quddiesja solenni fil-25 ta' Settembru, 1898, fil-Knisja ta' Santa Marija ta' Traspontina f'Ruma. Meta gie jura Malta, il-Kunsill Ġenerali ta' l-Universita' ta' Malta ħatru Professur tal-Filosofija fl-1902, meta kien għad għandu biss 25 sena.

Fl-istess Universita' tagħna huwa kien ukoll membru ta' l-istess Kunsill Ġenerali ta' l-Universita' fejn irrappreżenta l-Fakulta' tax-Xjenza, kien membru tal-kummissjoni ta' l-eżaminaturi tal-Lingwa u tal-Letteratura Taljana kif ukoll eżaminatur tat-Teoloġija. Huwa rtira mill-karri-
ga tiegħu mill-Universita' fl-1939, fl-eta' ta' 63 sena, wara servizz ta' tmienja u tletin sena.

Fi żmien il-gwerra huwa kien refuġjat fil-Kulleġġ ta' San Alwiġi, f'Birkirkara. Kien gie maħtur darb-

tejn provinċjal ta' l-Ordni Karmelitan ms-26 ta' Novembru, 1906, sa l-14 ta' April, 1910 u mill-1 ta' Settembru, 1913, sas-26 ta' Ġunju, 1916. Intgħażel darbtejn bħala Senatur fl-ewwel u fit-tieni legiſlatura tal-Gvern Nazzjonalista fl-1927, u fl-1932, biex jirrappreżenta l-gradwati ta' l-Universita'.

Patrj A. Cuschieri, marad b'mar-da qalila fil-15 ta' Awissu, 1959, li ħallietu paralitiku sa l-aħħar ta' ħajtu. Nhar is-17 ta' Lulju, 1962, ġie mogħti l-Aħħar Sagramenti Mqaddsa; u tmint ijiem wara, nhar l-Erbgħa, 25 ta' l-istess xahar, għall-ħabta ta' l-għaxra u nofs ta' filgħodu miet fil-preżenza ta' ħafna minn ħutu Patrijiet Karmelitani.

L-għada fit-tmienja u nofs ta' filgħodu saritlu quddiesa "praesente cadavere" fil-Bażilika tal-Madonna tal-Karmnu tal-Belt. Wara nofs in-nhar sar korteo mill-istess Bażilika sa Bieb il-Belt, fejn f'dan il-korteo kienu ħadu sehem ħafna personalitajiet magħrufa u folla kbira ta' nies. Minn Bieb il-Belt it-tebut tiegħu ittiċċed b'forma privata fl-Imdina, fejn ġie midfun fil-kannierja tal-knisja tal-Patrijiet Karmelitani.

II-Karattru ta' Cuschieri

Riġward il-karattru tiegħu jingħad li Patri A. Cuschieri kien bniedem timidu, koħt u filosofu mill-aħħar, iżda kien sensitiv wisq. Kien jibż'a' ħafna mis-sajjetti, berqa jew ragħda kienet tkun biżżejjed biex twaqquf f'nofs lezzjoni (7).

Huma ħafna dawk li jiddeskrivuh li huwa kelli karattru verament ħellu u dħuli, il-fezzjonijiet tal-Filosofija fl-Universita' kien tant jagħmilhom interessanti. Jingħad ukoll kemm kienu jfittxuh ħafna l-istudenti fl-istudju tal-Filosofija (8). Kif ukoll hu min-naħa tiegħu kien jinkoraġġixxi lil-istudenti speċjalment lil dawk li kienu jaqbd u l-karriera letterarja (9).

Fl-aħħar snin ta' ħajtu kien joħroġ fit-toroq tal-Belt biex imur iqarar jew ifarraġ lil xi marid, liebes it-tonka Karmelitana u bil-bastun f'idejh (10).

Cuschieri Kiteb u Oratur

Bħala kittieb, Cuschieri l-ewwel ma beda jikteb kien bit-Taljan. Nafu li bħal Dun Karm (1871-1961) kiteb il-poezija bit-Taljan qabel ma beda jikteb il-Malti, u beda jikteb il-poeziji bil-Malti qabel Dun Karm stess. Fil-fatt nsibu li fl-1909 kien diġa' kiteb il-poezija bil-Malti, bit-titlu: "Festa tal-Madonna tal-Karmnu" (11).

Il-poeta tagħna mhux fuq suġġetti serji biss mar jikteb, bħalma hi r-reliġjon, il-patrija, il-ħajja u l-mewt. Iżda nsibu wkoll li kiteb fuq suġġetti w'aspetti komuni fil-ħajja naturali tal-bniedem, bħalma hija t-tfulija (12). Huwa kiteb ukoll fir-"Rivista di Filosofia Neo-Scolastica" ta' l-Universita' Kattolika ta' Milan, kif ukoll fir-"Rivista Storica Carmelitana".

Bħala oratur, Cuschieri kien

wieħed mill-aqwa oraturi li kien hawn f'Malta dak iż-żmien. Kemm-il darba għamel partiġġierki kbar f'diversi knejjes fil-festi ta' l-Abliet u l-irhula tagħna. Dan jikkonfermawh l-istess eloġġji li kienu jinkitbu fil-gazzetti ta' dak iż-żmien, biex ifaħ-ħru lill-Patri A. Cuschieri.

Fost id-diskorsi mportanti li Patri A. Cuschieri jibqa' msemmi għalihom huwa dak li kien għamel fil-Kungress Ewkaristiku fl-1913, kif ukoll id-diskors li kien għamel fl-1927, fil-konawgurazzjoni tal-Monument ta' l-Assedju l-Kbir ta' l-1565.

Tifkira Hajja ta' Cuschieri

Għalkemm għaddew 25 sena mill-mewt ta' Patri A. Cuschieri, jibqa' l-faħ li aħna bħala Maltni ma nistgħux ma nagħtux għieh lil dan il-poeta kbir Maltni li għamel għieh lil art twelidna. Poeta li bħala poplu għandna inkunu kburin bih, għaliex il-poeziji tiegħu għad għandhom tifsira għalina u għad-dinja materjalista ta' żmenijietna. Għaliex kif iġħid tant tajjeb il-Poeta Nazzjonal Dun Karm Psaila, fil-poezija tiegħu "Non Omnis Moriar": "Il-poeta jintemm u l-għanja tibqa'."

Bla dubju ta' xejn il-poeziji li kiteb matul ħajtu, jibqgħu l-aktar tifkifa ħajja tiegħu flimkien mas-sehem fejjedi tal-ħidma li ta għall-ġid tal-poplu tagħna. Cuschieri hu dak il-bniedem li permezz tal-kitba u l-kelma tiegħu sar magħruf u maħbub minn kulħadd.

Verament li għalkemm għaddew is-snin, l-għanja ta' Cuschieri

għadha tidwi fil-Gzejjer tagħna. Bħalma għadha tidwi fost il-Ġużep-ġini tar-Rabat u ta' l-Imdina, permezz tal-versi li huwa darba mar jikteb għall-innu popolari tal-Festa ta' San Ġużep.

Referenzi:

- 1 Il-Poeta Alfred Degabriele fl-istudju tiegħu miġbur fil-ktieb li jiġbor fih gabra ta' poeziji ta' Patri A. Cuschieri bl-isem: "Il-Poeta tal-Madonna u tal-Kelma Maltna", Malta 1976, it-Tieni Edizzjoni), Lux Press, p. xvi.
- 2 Prof. Ġuże' Aquilina fl-introduzzjoni op. cit., p. iii.
- 3 L-Avukat Geprge Zammit fl-artiklu tiegħu bl-isem: "Il-Professor Cuschieri — Filosofo, Poeta u Reliġjuż", li għe pubblikat fil-ħarġa tal-"Lehen is-Sewwa", tas-Sibt, 11 ta' Lulju, 1981, p. 11.
- 4 Informazzjoni personali li għet mogħtija lili mis-Sur Ġużep M. Micallef, attwalment Segretarju ta' l-Arċikonfraternita' ta' San Ġużep tar-Rabat ta' l-Imdina.
- 5 "Ir-Regina tal-Karmelu", (Malta), Vol. 1, Diċembru 1914, p. 178. Ara wkoll il-ktieb "Il-Poeta tal-Madonna u tal-Kelma Maltna". (Malta 1976), pp 49,49 u 50.
- 6 "Messaggier tal-Qalb ta' Ġesu' ", (Malta 1927), p. 55.
- 7 Prof. Ġuże' Aquilina fl-introduzzjoni op. cit., p. vi.
- 8 Prof. Ġuże' Aquilina u l-Poeta Alfred Degabriele, op. cit., pp. iii u xiii.
- 9 Esperjenza personali ta' l-Avukat George Zammit, imxandra minnu stess f'diskors commemorattiv dwar Patri A. Cuschieri; f'komemorazzjoni tal-Poeta li kienet għet organizzata mill-Ladies Circle ta' Santa Rita tal-Parroċċa ta' Santu Wistin tal-Belt. Liema diskors kien għe pubbli- kat f'artiklu, imqasem f'zewġ partijiet. fil-ħarġa tal-"Lehen is-Sewwa". Ara l-ewwel parti tas-Sibt, 2 ta' Marzu, 1985.
- 10 Il-Poeta Alfred Degabriele, op. cit., p- xiii.
- 11 Ara l-artiklu dwar Patri A. Cuschieri f'egħluq l-ghoxrin sena minn mewtu, ipubblikat fil-ħarġa ta' "Il-Mument", tal-Hadd, 1 ta' Awissu, 1982, p. 12.
- 12 L-Avukat Geprge Zammit fit-tieni parti ta' l-artiklu tiegħu dwar Patri A. Cuschieri, ipubblikat fil-ħarġa tal-"Lehen is-Sewwa", tas-Sibt, 9 ta' Marzu, 1985.